
Sitastuti by Agni

अग्निदेवकृता सीतास्तुतिः

Document Information



Text title : Agnidevakrita Sita StutiH

File name : agnidevakRitAsItAstutiH.itx

Category : devii, sItA, stuti

Location : doc_devii

Transliterated by : Mrityunjay Pandey

Proofread by : Mrityunjay Pandey

Description/comments : bhushuNDirAmAyaNam | pashchimakhaNDa | adhyAya 21/1-12||

Latest update : August 26, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 26, 2024

sanskritdocuments.org

अग्निदेवकृता सीतास्तुतिः



अग्निरुवाच ।

तव नखरुचिद्योतैः पारेपराद्धरविप्रभा
भवति सततं मन्दीभूता प्रमोदवनेश्वरि ।
अथ यदि भवत्कारुण्याब्धेरुतञ्चतिवीचिका
शिथिलप्रायप्राणोऽप्यशोभत सूर्यवत् ॥ १ ॥

जननि मयका प्राप्तं तेजस्त्वदीयनखत्विष-
स्त्रिभुवनमहाराज्यमप्यणुमासते ।
यदिदमखिललोके पूर्णं महः प्रविलोक्यते
तदपि तव चेद् दृष्टं रूपं भवत्यणुमात्रकम् ॥ २ ॥

दिनमणिः स्वो मुक्तामाणिक्यहीरमाणिप्रभा
हिमकरकलाकान्तिस्तोमः सुवर्णमरीचयः ।
यदिहभुवने दिव्यं भौमं तथा करजं महः
सकलमपि तन्मन्ये तावन्मदङ्गकलोद्भवम् ॥ ३ ॥

मयि पुनरदस्तेजोमात्रं त्वदीयतनुप्रभा
वितरणभव मातः का ते रुचामियतीस्तुतिः ।
परमपुरुषप्राणप्रेयस्तमे भवतीपरं
कलयसि कलाकलापं यत्सत्त्वं तदूर्जितमात्मना ॥ ४ ॥

इयतिविभवे तासा भासामहो सुमहापदे जयति
भवती सीतेमूर्द्धाभिषिक्त पदागमैः ।
तदपि च न ते दृष्टः कापिध्रुवम्मनसिस्मयो
न भवति यतः काचित्कोटिर्भवत्प्रतियोगिनी ॥ ५ ॥

प्रमुदविपिनक्रोडक्रीडापरा परपूरुष-
प्रणयपदवीसीमा सामानुग्रहभाजनम् ।
कलयकलयप्रेम्णा श्रीमत्यदाम्बुजयोः परं

विधिहरिहरश्रीशेषेन्द्राद्युपासितमात्रयोः ॥ ६ ॥

परमपुरुषार्थस्ते लीलारसात्मकविग्रहे-
प्रमुदविपिनान्तश्रीः संयोगविप्रयुजात्मिका ।
विधिहरिहराद्यन्तर्निष्ठैः सुरैः समुपासिता
प्रकृतिमधुराकारा धारामृतद्रवरूपिणी ॥ ७ ॥

रसिकणिना युक्ता रामेन्दुनाप्रमुदाटवी
प्रकटविलसद्रूपा गोपालिकापटुवोशिनी ।
उदयसिकलाकोटिज्योत्स्नमयीमधुराकृति-
निर्जरसमहामग्नानन्दोदधेः स्वसखीगणैः ॥ ८ ॥

तव हि रमणः प्रोक्तः श्रीरामचन्द्र इति श्रुतौ
तदुदयपदं श्रीर्मायाख्या श्रुताभवतीपुनः ।
त्वपि सतिभवेत्सद्बुद्धिश्चेज्जनो न विमुच्यते-
नियतमथ तज्जायेतज्ञानंयदीश्वरगोचरा ॥ ९ ॥

नमो महाचिदानन्दिनीशक्तिसमेताय विश्वोदयस्थिति-
संहरणामितलीलाशालिने महाभागैकरसिकाय
प्रमोदवनविलासिने प्रमोदवननिकेतनचमत्कारक-
स्वानन्दभयनित्यनिरवधिविलासप्रेमास्पदस्वरूपाय रामाय ॥ १० ॥

तुभ्यं च नमस्तदेकविहारिण्यै ब्रह्मानन्दैकप्रतिष्ठायै
संयोगसुधातरङ्गिण्यै वियोगहुताशकवलीकृताशेषव्यतिरिक्तभावायै
ज्वालामालिन्यै प्रज्वलन्महाभावानलज्वालानुरागरसिकायै गोपेश्वर्यै
जनकनरेन्द्रतनयायै तत्र श्रीनन्दनदुहित्रे
श्रीराजिनीगर्भैकमहांशु मालिमाणीक्यमालायै
श्रीसुखितगवेन्द्रनन्दनप्रेमैकभाजनायै
श्रीमाङ्गल्यकालालनललितविग्रहायै
निरवग्रहानुग्रहपात्रीकृतनिजजनपरिवेष्टितायै
परमपुरुषोरूपप्रकटिताशेषपुमर्थधोरिण्यै
सुधारसद्रवशीतायै सीतायै ॥ ११ ॥

इत्थमुत्त्वा स्तुतिं तस्यास्त्रिवेदीरूढसत्पदाम् ।
दण्डवन्न्यपतश्चाग्निराधिदैविकरूपधृक् ॥ १२ ॥

इति श्रीमदादिरामायणे ब्रह्मभुशुण्डसंवादे पश्चिमखण्डे

सीताजन्मोत्सवे देवस्तुतावेकविंशोऽध्यायः ॥ २१ ॥

भुशुण्डिरामायणम् । पश्चिमखण्ड । अध्याय २१/१-१२ ॥

bhushuNDirAmAyaNam . pashchimakhaNDa . adhyAya 21/1-12..

Encoded and proofread by Mrityunjay Rajkumar Pandey

Sitastuti by Agni

pdf was typeset on August 26, 2024

Please send corrections to sanskrit@cheerful.com

